

ಶ್ರೀವರದರಾಜಶತಕಂ



ಕಾಂಚ್ಯಾಂ ಕಾಂಚನರತ್ನಶೈಲಶಿಖರೇ ಶುಂಡಾಲಶೈಲಾಗ್ರಿಮೇ
ದೇಶೇ ಲೋಕವಿಧಾತ್ಯಧಾತ್ಯವಿಹಿತೇ ದೇವೋಽಶ್ವಮೇಧೇ ಹರಿಃ .
ಪ್ರಾದುರ್ಭಾವಮುಪಾಗತೋ ವರದ ಇತ್ಯಾಖ್ಯಾಂ ಗತಶ್ಚ ಕ್ರಿಯಾ-
ದ್ವಾಚಂ ವಾರಿಧಿಭಂಗಡಂಬರಮುಷಂ ಮೋಚಾಸಮಾನಾಂ ಮಮ .. 1..
ಯಸ್ಯಾಃ ಸದ್ಮ ಸರೋರುಹಂ ಸಹ ಜನಿಶ್ಚಂದ್ರೇಣ ಯಸ್ಯಾಃ ಪಯೋ-
ರಶೌ ಯತ್ಕರುಣಾವಶಾದ್ವಿಧಿರಪಿ ತ್ರೈಲೋಕ್ಯರಾಜ್ಯಂ ಗತಃ .
ಹೃತ್ಪದ್ಮೇ ಮಹಸಾ ಕರೋತು ಕಮಲಾ ವಾಸಂ ಘನಾಂತರ್ಗತಾ
ವಿದ್ಯುದ್ವೇತಿ ಮತಿಂ ನೃಣಾಂ ವಿದಧತೀ ವಕ್ಷಃಸ್ಥಲಸ್ಥಾ ವಿಭೋಃ .. 2..
ವಂದೇ ಶ್ರಿಯಃಪತಿಮುದಾರಗುಣೈರುಪೇತಂ
ವಂದಾರುಲೋಕತರಣಾಯ ವಸುಂಧರಾಯಾಂ .
ವಾಸೀಕೃತೇಭಗಿರಿಮಧ್ಯತಲಂ ವಿಶುದ್ಧ-
ವೈಧಾತ್ರವಾಜಿಮಖವೈಭವಭಾಗಧೇಯಂ .. 3..
ಜ್ಯೋತ್ಸಾ ಯಮಾನಮೃದುಹಾಸಮುಖೇಂದುಬಿಂಬಃ
ಕಸ್ತೂರಿಕಾತಿಲಕಕಾಂತಲಲಾಟಮಧ್ಯಃ .
ಮುಕ್ತಾವಿಭೂಷಣವಿರಾಜದುರಾಃ ಸದಾಸ್ಮಾನ್
ಸಂವೀಕ್ಷತಾಂ ವರದನಾಮಹರಿಃ ಕಟಾಕ್ಷೈಃ .. 4..
ವಾಗ್ವೀಚಿಮಾಲಾ ಮಮ ಕೈಟಭಾರೇ
ವರ್ಷಾಂಬುಧೇಸ್ತೇ ತನುತಾಂ ಪ್ರಕಾಶಂ .
ಗಾಂಭೀರ್ಯಕಾಂತ್ಯಾದಿಗುಣೈರುಪೇತಾ
ಸದ್ವೃತ್ತರತ್ನಶ್ರಿಯಮಾದದಾನಾ .. 5..
ಲಕ್ಷ್ಮೀಸಹಾಯಲಲಿತಾಂಘ್ರಿಸರೋಜಯುಗ್ಮೇ
ವೃತ್ತಿಂ ಕರೋತು ಮಮ ಮಾನಸಮತ್ತಭೃಂಗಃ .
ನಿತ್ಯಂ ವಿಶುದ್ಧಭುವನಸ್ಥಿತಸೇವ್ಯಗಂಧೇ
ಸನ್ಮಾರ್ದವೇ ಶ್ರುತಿಶಿರಃಪರಿಚೇಯರೂಪೇ .. 6..
ದತ್ತಾಂ ಮೇ ದನುಜಾರಿಪಾದಕಮಲಂ ಸರ್ವಾಃ ಸದಾ ಸಂಪದಃ
ಪುಣ್ಯಂ ಪುಣ್ಯಜಲಾಂ ಮರಂದಲಹರೀಸಮ್ನಾನಸಂಪಾದಿನೀಂ .

ಗಂಗಾಂ ಶರ್ವಶಿರೋವಿಭೂಷಣಕರೀಮುತ್ಪಾದಯದ್ಯೋಗಿಭಿ-
 ಧೈರ್ಯಂ ಧ್ಯಾನಪರಾಯಣೈಃ ಶ್ರುತಿಶಿರಃಸಂವೇದನೀಯಂ ಸದಾ .. 7..
 ಪದ್ಮಾಕಾಂತಪದಾರವಿಂದಯುಗಲಂ ಸಂಶ್ರಿತ್ಯ ಮನ್ಮಾನಸಂ
 ಬ್ರಹ್ಮೇಂದ್ರಾದಿಸುರೋತ್ತಮಾಂಗಮಕುಟ ಪ್ರೋದ್ಭಾಸಿರತ್ನಶ್ರಿಯಾ .
 ಚಿತ್ರಂ ತತ್ರ ನಿರಂತರಂ ನಿವಸತಿಂ ಕುರ್ಯಾತ್ತಥಾ ಹ್ಯಂಬುಜೇ
 ಲಭ್ಯೇ ಲುಬ್ಧಮಧುವ್ರತಃ ಕಿಮಪರಂ ಪುಷ್ಪಂ ಶ್ರಯೇನ್ನೀರಸಂ .. 8..
 ನಾನಾರ್ಥಾವಗಮಾಯ ಕೈಟಭರಿಪುರ್ಮಹ್ಯಂ ಸುಧೀದೀಪಿಕಾಂ
 ಕೃತ್ಸ್ಮೀನಾಂಧತಮಿಸ್ರನಾಶನಚಣಾಂ ದೇಯಾದ್ಧಯಾವಾರಿಧಿಃ .
 ಸೂರ್ಯಶ್ಚೇನ್ನ ದದಾತಿ ಪಂಕಜಚಯೋಲ್ಲಾಸಂ ಶ್ರಿಯಂ ಕೋಽಪರೋ
 ದೇಯಾನ್ಮೀಲನಹೇತುಕಿಲ್ಬಿಷಚಯಪ್ರದ್ವಂಸಿನೀಂ ಪ್ರಾಣಭೃತ್ .. 9..
 ವಾಕ್ಯಾರ್ಮುಕಂ ವರದ ಮನ್ಮಥಮಲ್ಲಿಕಾದಿ
 ಪುಷ್ಪಾಯುಧೋದ್ವಹನಕಾರ್ಮುಕವನ್ಮದೀಯಂ .
 ತ್ವತ್ಪಾದಪದ್ಮಯುಗಲಂ ಮುನಿವೃಂದವಂದ್ಯಂ
 ಶುದ್ಧೈರಲಂ ಪರಿಕರೋತು ಸುವೃತ್ತರತ್ನೈಃ .. 10..
 ಪದ್ಮಾಕಾಂತಪದಾರವಿಂದನಖರೈರ್ನಿಧೂತದೋಷೋದಯೈ-
 ರಕ್ಷೀಣದ್ಯುತಿಭಿಃ ಕಲಂಕರಹಿತೈಸ್ತಾರಾಧಿಪೋ ನಿರ್ಜಿತಃ .
 ಭೀತ್ಯಾ ತಿಗ್ಮಕರೇ ಕದಾಚಿದುದಧೌ ಶೈಲೇ ಚ ಮಹ್ಯಂತರೇ
 ಸ ಭ್ರಾಂತೋ ವಿಚರನ್ ಹ್ರಿಯಾ ಪರಿವೃತಃ ಶಂಕಾಮಹೇ ಲೀಯತೇ .. 11..
 ಏತತ್ಕಿಂ ಕಮಲಂ ನ ತಜ್ಜಲವೃತಂ ಕಿಂ ವಾ ಪ್ರವಾಲಂ ನ ತತ್
 ಕಾರಿನ್ಯಂ ವಹತೇ ಪರಂ ತು ಸತತಂ ಶಾಖಾಗ್ರಸಂಶೋಭಿತಂ .
 ಮನ್ಯೇ ಪಲ್ಲವಮಿತ್ಯಲಂ ಮುನಿಗಣಾಃ ಪದ್ಮಾಪ್ರಿಯಾಂಘ್ರಿದ್ವಯಂ
 ನಿಜ್ಞಾತುಂ ನ ಹಿ ಶಕ್ನುವಂತಿ ತರಸಾ ಸಾಕ್ಷಾತ್ಕೃತಂ ಸಂಭ್ರಮಾತ್ .. 12..
 ಪದ್ಮಾನಾಯಕಪಾದಭಾವಮುರರೀಕೃತ್ಯಾಂಬುಜಂ ಚಂದ್ರಮಃ-
 ಪಾದೌಘೇನ ಪರಾಹತಂ ನಖಮಿಷಾನ್ಮನ್ಯೇ ನಿರುಂಧೇ ವಿಧುಂ .
 ಚಂದ್ರತ್ವೇ ತು ಖವರ್ಜನಾನ್ನಖಪದಂ ಯುಕ್ತಂ ನಖಾನಾಂ ತಥಾ
 ಪಾದಾಂಭೋಜಯುಗೇ ಪುನರ್ಭವಪದಂ ಯುಕ್ತಂ ಪುನಸ್ಸಂಭವಾತ್ .. 13..
 ಶಾಖಾಗ್ರೇಷು ಕೃತಂ ಸ್ಥಿತಿಂ ಸುಮನಸಾಂ ವೃಂದೇನ ನಿತ್ಯೋಚ್ಚೈತಂ
 ಸದ್ರಾಗಂ ಪದಪಲ್ಲವಂ ಮಧುರಿಪುಸ್ವಭೂರುಹಸ್ಯಾದರಾತ್ .
 ಚೇತೋಭೃಂಗ ಮಮಾಮೃತಾತ್ಮಕಫಲಂ ಭಕ್ತಾಯ ಸಾ ತ್ಪುರ್ವತೋ
 ನಿತ್ಯಂ ಸಂಶ್ರಯತಾಂ ಭವಾನ್ ಕುತುಕವಾನ್ ಪ್ರಾಪ್ನೋತಿ ತಸ್ಮಾತ್ಸುಖಂ .. 14..
 ನಿರ್ವಾಣಂ ನಿತರಾಂ ನ ಕಿಂ ವಿತನುತೇ ಸ್ವೀಯೇನ ಗಂಧೇನ ತೇ
 ಪದ್ಮಾಕಾಂತಪದದ್ವಯಂ ನ ತನುತೇ ಮೋದಂ ಶ್ರಿತಾಲೇಃ ಕಿಮು .

ನಾದತ್ತೇ ಕಿಮು ಹಂಸಕಶ್ರಿಯಮಹೋ ಕೇನಾರವಿಂದಾಭಿಧಂ
ನ ಸ್ಯಾತ್ತದ್ವಿದಿಸಂಶ್ರಿತಂ ಭವತಿ ಚೇದೇತಚ್ಚ ಕಾ ವಾ ಭಿದಾ .. 15..
ಪದ್ಮಾಕಾಂತಪದಾರವಿಂದನಖರಃ ಕಿಂ ವಾ ನ ವೀಕ್ಷ್ಯಃ ಪದೇ
ವಾಸಂ ಯಾತಿ ನ ಕಿಂ ಕಲಾಪರಿವೃತಶ್ಚಂದ್ರಃ ಕುತೋ ನೋ ಭವೇತ್ .
ಪದ್ಮಶ್ರೀಪರಿಭಾವಿಪಾದನಿಲಯಃ ಚಂದ್ರೋ ಯದಿ ಶ್ರೀಪತೇಃ
ಪಾದದ್ವಂದ್ವನಖೋಽಪಿ ಭೇದಕಮತಃ ಕಿಂ ವಾನಯೋರ್ವರ್ತತೇ .. 16..
ತ್ವತ್ಪಾದಾಬ್ಜನಖೈರ್ಮಧುಪ್ರಮಥನ ಶ್ರೀಸಂಪದಾ ನಿರ್ಜಿತಃ
ಚಂದ್ರೋ ಜೇತುಮಶಕ್ನುವನ್ ಪುನರಮೂನೇತಚ್ಚಿತಾಂಘ್ರಿಪ್ರಭಂ .
ಪದ್ಮಂ ರಶ್ಮಿವಿತಾನಕೇನ ತನುತೇ ತೇಜಃಪಹೀಣಂ ಜನಾಃ
ಕುರ್ವಂತಿ ದ್ವಿಷತಾ ಹತಾಃ ಪ್ರತಿಕೃತಿಂ ತತ್ಸಂಗತೇ ದುರ್ಬಲೇ .. 17..
ಕುಪ್ಯತ್ಕಾಲಿಯಭೋಗಿಭೋಗಫಲಕೇ ರತ್ನಾಭಿರಾಮೇ ಹರೇ-
ರ್ನಾಟ್ಯಂ ಭೂಷಣನಿಸ್ವನೈಃ ಸುರುಚಿರಂ ಯತ್ಪಾದಪದ್ಮಂ ದಧೌ .
ತನ್ನೇ ಮಂಗಲಮಾತನೋತು ಸತತಂ ಹೃತ್ಪದ್ಮನಿಷ್ಠಂ ಸದಾ
ಯದ್ಧ್ಯಾತ್ವಾ ವಿಬುಧಾಃ ಪ್ರಯಾಂತಿ ಸಕಲಶ್ರೇಯಃಪದಂ ಶಾಶ್ವತಂ .. 18..
ಯತ್ಪಾದಪದ್ಮರಜಸಾ ಮಹಿಲಾತ್ವಮಾಪ
ಪಾಷಾಣತಾಮುಪಗತಾಪಿ ಮುನೀಂದ್ರಪತ್ನೀ .
ಯತ್ಸಂಭವಾ ಸ್ರಗಿವ ಮೂರ್ಧ್ನಿ ಹರಸ್ಯ ರೇಜೇ
ಗಂಗಾ ಮದೀಯಹೃದಯೇ ಕುರುತಾಂ ಸ್ಥಿತಿಂ ತತ್ .. 19..
ನಾಗಾಂತಕಸ್ಯ ಕರಪಲ್ಲವಘಟ್ಟನೇನ
ಸಂಜಾತರಾಗಮಿವ ಭಾಸುರಮಂತರಂಗೇ .
ವೃತ್ತಿಂ ಕರೋತು ಮಮ ಸಂತತಮಂಘ್ರಿಪದ್ಮಂ
ಲೋಕೈಕರಕ್ಷಣಪರಸ್ಯ ರಮಾಪ್ರಿಯಸ್ಯ .. 20..
ಪುರಂದರಪರಾಜಯ-ಪ್ರಭವನರ್ವಸಂಪಚ್ಚಯಂ
ಬಲೇರಪಿ ಮನಃಕ್ಲಮಂ ಮಘವತಃ ಶ್ರಿಯಶ್ಚೇಶಿತುಃ .
ಪರತ್ವ-ವಿಚಿಕಿತ್ಸಯಾ ಪಶುಪತಿ-ಪ್ರಭುತ್ವಭ್ರಮಂ
ಪರಾಕುರುತ ಯತ್ಕಮೇ ಪದಯುಗಂ ಹರೇಸ್ತದ್ಭಜೇ .. 21..
ಪ್ರಚಂಡಕರಮಂಡಲಪ್ರಸೃತರತ್ನಜಾಲಾಚಿತ-
ಸ್ಪುರದುಚಿರನೂಪುರಚ್ಚವಿಭಿರಂಬರಂ ಛಾದಯತ್ .
ವಿಜೃಂಭಿತತಮೋನುದದ್ಧಿವಿಜವೃಂದವಂದ್ಯಂ ಸದಾ
ವಿಭಾತು ಹೃದಯೇ ಪದದ್ವಯಮಧೀಶಿತುಃ ಶ್ರೀಹ್ರಿಯೋಃ .. 22..
ಕಮಂಡಲುಜಲೈರ್ವಿಭೋಃ ಕಲುಷದಾರಿಭಿಃ ಕ್ಷಾಲಿತಂ
ಕುರಂಗಮದಕುಂಕುಮಪ್ರಚುರಚಂದನಾವಾಸಿತೈಃ .

ವಿಚಿತ್ರವರಭೂಷಣೈರ್ವಿವಿಧಕಾಂತಿರತ್ನೋಜ್ಜಲೈಃ
 ವಿಭೂಷಿತಮುಪಾಸ್ಮಹೇ ವಿಬುಧವಂದ್ಯವಿಷ್ಣೋಃ ಪದಂ .. 23..
 ಕವರ್ಧಿ ಶಿರಸಸ್ತಟಂ ಕಪಿಲಹುಂಕೃತಿದ್ವಂಸಿತಾನ್
 ಶತಕೃತುಹತಕೃತೋರಪಿ ರಿರಕ್ಷಿಷಾಪ್ರೋತ್ಪುಕಾನ್ .
 ಹಯಸ್ಯ ಪದವೀಂ ಗತಾನ್ ಹತಮಹತ್ತಮಾನ್ ಸಾಗರಾನ್
 ಪವಿತ್ರಯತಿ ಯಜ್ಜಲಂ ಹೃದಿ ವಿಭಾಸತಾಂ ತತ್ಪದಂ .. 24..
 ಭವತ್ಪದಭವನ್ನಖೈರ್ನಿಭೃತಕಾಂತಿಪೂರೈರ್ಹರೇ
 ಸಮೀಭವಿತುಮುದ್ಯತೇ ಶಶಿನಿ ರೋಷಿತೈಸ್ತೇ ನಖೈಃ .
 ಭವತ್ಪದಭವದ್ಧುನೀಚಲಜಲೇ ಸ್ವಯಂ ಬಿಂಬಿತೈಃ
 ಸೃಜದ್ಧಿರಪರಾನ್ ವಿಧೂನ್ ವಿಧುರಕಾರಿ ಪಂಕಾಂಕಿತಃ .. 25..
 ಶ್ರುತಿಪ್ರಚಯಘೋಷಿತೇ ಗಗನತೋ ಮಹತ್ತೇ ಹರೇ-
 ರಸಂಭವಮತರ್ಕಯನ್ ಜಗತಿ ಜಂತವಃ ಕೇಚನ .
 ತ್ರಿವಿಕ್ರಮಪದಾಕ್ರಮಾದ್ಗಗನದಭ್ರಭಾವೇ ಸ್ಫುಟೇ
 ಜಯದ್ಧಜಪಟೀಕೃತಾ ಹರಿಪದಚ್ಯುತಾ ಜಾಹ್ನವೀ .. 26..
 ಕ್ಷಿತಿಂ ಚ ಬಲಿಮಸ್ತಕಂ ಖಮಪಿ ವಿಕ್ಷಿಪಂಸ್ತ್ರಿಕ್ರಮೈಃ
 ಕ್ರಮೇಣ ಪದಯೋಹರಿರ್ಜಯತಿ ಪೂರ್ವಮಧ್ಯೋತ್ತರೈಃ .
 ನ ದೇಶಸಮಯೈಃ ಕೃತೋಽವಧಿರಪಿ ವ್ಯವಸ್ಥಾಂ ಶ್ರುತೇ-
 ರಸಂಭವವಿಶಂಕಿನಾಂ ಜಗತಿ ಕರ್ಮಣಾ ಸ್ಪಷ್ಟಯನ್ .. 27..
 ಮಣಿಪ್ರವರಚಿತ್ರೈರ್ವರವಿಭೂಷಣೈರ್ಭೂಷಿತಂ
 ತ್ರಿವಿಕ್ರಮಪದದ್ವಯಂ ದ್ವಜರಥಾಂಗವಜ್ರಾಂಕುಶೈಃ .
 ಸರೋಜಮುಖಲಾಂಭನೈರಪಿ ಪರತ್ವವಿದ್ಯೋತನೈ-
 ರಲಂಕೃತಮುಪೇಯುಷೋ ಮಮ ವಿರಾಜತಾಂ ಮಸ್ತಕೇ .. 28..
 ಶ್ರುತಿಪ್ರಚಯದೂರಗಂ ಶ್ರಮವಿದಾರಣಂ ಭೂತಲೇ
 ಪ್ರಸಾರ್ಯ ಸರಮಃ ಪುಮಾಂಶ್ಚರಣಮಂಬರೇ ಚಾಪರಂ .
 ಪ್ರಸನ್ನನಖಚಂದ್ರಿಕಾತತಿಭಿರಂಧಕಾರಂ ನುದನ್
 ಪ್ರಪನ್ನಜನತಾಹೃದಾಂ ಜಯತಿ ವರ್ಧಯನ್ ಸ್ವಂ ವಪುಃ .. 29..
 ತ್ರಿವಿಕ್ರಮನಖಕ್ಷಪಾಕರಕರಾಲಿವಿದ್ವಂಸಿತೇ
 ಜಗತ್ತಿತ್ರಯಸದ್ಮನಾಂ ಮಲಿನಚಕ್ಷುಷಾಂ ಪಾತಕೇ .
 ಅನಾದಿಮಿಲದಂಹಸಾಂ ಜಗತಿ ಮಾದೃಶಾಂ ಪಾತಕ-
 ಪ್ರಮಾರ್ಜನಪಟೀಯತೇ ಹರಿಪದಚ್ಯುತಾ ಜಾಹ್ನವೀ .. 30..
 ತ್ರಿವಿಕ್ರಮಪದೋನ್ನತೇರಪಘನೋ ನೃಣಾಂ ಮಾನಸೇ-
 ಷ್ವತುಲ್ಯಕಲುಷಾದ್ರಿಷು ಪ್ರತಿವಿಜೃಂಭಿತೇಷ್ವಂಬರೇ .

ಹರೇಃ ಕುಲಿಶಮಾದಿಶತ್ ಕಲುಷಶೈಲಭೇದಾರ್ಥಮಿ-
 ತ್ಯವೈಮಿ ವಿಚಲಜ್ಜಲಾಂ ಹರಿಪದಚ್ಯುತಾಂ ಜಾಹ್ನವೀಂ .. 31..
 ತ್ರಿವಿಕ್ರಮಪರಾಕ್ರಮಾತ್ ತಿಮಿರವೃಂದವಿಧ್ವಂಸನಾತ್
 ನಖಚ್ಛವಿಭಿರದ್ರಿರಾಡ್ ರಜತರೂಪತಾಮಭ್ಯಗಾತ್ .
 ಸುಮೇರುರಪಿ ಹಂಸಕಚ್ಛವಿಭಿರಾಪ ಸೌವರ್ಣತಾಂ
 ಪಯೋಧಿರಪಿ ನೀಲತಾಂ ಪದಯುಗಸ್ಯ ಭಾಸಾಧ್ಯಗಾತ್ .. 32..
 ತ್ರಿವಿಕ್ರಮಪದೇಽಮ್ಬುರೇ ವಿಲಸತಿ ಸ್ವಭಾಸಾ ಸುರಾ
 ಜಗತ್ತ್ರಯತಮೋಽಪಹೇ ಹರಿಮಥಾರ್ಥಯನ್ ಸನ್ನತಾಃ .
 ಸದಾ ತಿಮಿರನುತ್ತಯೇ ಸ ಚ ರಮಾಪತಿಹಂಸಕ-
 ಪ್ರಭಾಭಿರಕರೋದ್ರವಿಂ ನಖರರಶ್ಮಿಲೇಶೈರ್ವಿಧುಂ .. 33..
 ವಟಚ್ಛದಪುಟೇ ಶಿಶೋಃ ಶಯಿತುರಂಘ್ರಿಪಂಕೇರುಹಂ
 ಮುಖಾಬ್ಜವಿನಿವೇಶಿತಂ ಮಧುರಸೌಘನಿಷ್ಯಂದನಂ .
 ಯುಗಾಂತತರಣಿಪ್ರಭಾಪ್ರಸರದಗ್ಧದೇಹಾತ್ಮನಾಂ
 ರಸೇನ ಸುಖದಂ ಭಜೇ ಶುಭಶರೀರಸಂವರ್ತಿನಾಂ .. 34..
 ಭಜಜ್ಜನಮನಃಸ್ಥಿತಃ ಸುಹರಿತತ್ತ್ವಸಂಸ್ಕೋರಣಾ-
 ದಜಸ್ರಪರಿಪೀಡಿತೋ ಹರಿಪದಂ ಹಿ ರಾಗಃ ಶ್ರಯನ್ .
 ವಿಜ್ಯಂಭಣಮುಪೇಯಿವಾನ್ ವಿಜಯತೇ ವಿರೋಧಂ ಸ್ಮರನ್
 ವಟಚ್ಛದಪುಟಸ್ಥಿತಂ ಸುಹರಿತತ್ತ್ವಮೇವ ಶ್ರಿಯಾ .. 35..
 ಹಿರಣ್ಯಕಶಿಪುಪ್ರಭೃತ್ಯಸುರಮುಖ್ಯಸಂಪೀಡಿತಾಃ
 ವಿಮೋಹಪರಿಧೂಮಿತ-ಪ್ರಚುರಶೋಕವಹ್ಯೈರ್ದಿಫಿತಾಃ .
 ಸುರಾ ಅಪಿ ಯದಾಶ್ರಯಾನ್ನಖಸುಧಾಂಶುಸಂಧುಕ್ಷಿತಾಃ
 ಸ್ವಧಾಮನಿ ಸುನಿವೃತ್ತಾ ಹರಿಪದಂ ತದಾಶಾಸ್ತಮಹೇ .. 36..
 ಆಕ್ರಾಂತಂ ಭುವನಂ ಮಯೇತಿ ವಿಬುಧಾ ಗಂಧೇನ ವೈ ನಿವೃತ್ತಾಃ
 ಸೇವ್ಯೇ ಪುಣ್ಯಕೃತಾಂ ಶಿರೋಭಿರತುಲಂ ರೂಪಂ ಮಮಾಸ್ತೀತಿ ಚ .
 ಮಾ ಕಾರ್ಷೀರರವಿಂದ ಗರ್ವಮಧಿಕಂ ರಾಜತ್ವತಾಂ ಮೌಲಿಭಿಃ
 ಪದ್ಮಾನಾಯಕಪಾದಪದ್ಮಮನಘಂ ತ್ವತ್ತೋಽಧಿಕಂ ವರ್ತತೇ .. 37..
 ನಿತ್ಯಂ ವಿಷ್ಣುಪದಾಶ್ರಿತಾಃ ಕುವಲಯಂ ಸಂರೋಚಯಂತಃ ಕಲಾ-
 ಸಂದೋಹೇನ ನಿರಸ್ತಪಂಕಜಗಣಾಃ ಸದ್ಭಿಃ ಸದಾ ಸಂಶ್ರಿತಾಃ .
 ಆಹ್ಲಾದಂ ಸತತಂ ನೃಣಾಂ ವಿದಧತಃ ಕೇ ವಾ ನ ಕುರ್ಯಸ್ತಮೋ-
 ಭೇದಂ ಶೀತಲರಶ್ಮಿವತ್ ಸುಮನಸಃ ಸತ್ತ್ವಾಭಿವೃದ್ಧಿಪ್ರದಾಃ .. 38..
 ಚತುರ್ಮುಖಪದೋದ್ಧತ್ಯೈಶ್ಚಲಿತವಜ್ರಿಹೃತ್ಪಂಕಜೈಃ
 ಸುಮಾಲಿಮುಖರಾಕ್ಷಸೈಃ ಸುಮಥಿತಂ ಸುರಾಣಾಂ ಬಲಂ .

ಚತುರ್ಮುಖಶಿವಾದಿಷು ಪ್ರಬಲಭೀತಿಷು ಪ್ರೇಕ್ಷಿತುಂ
 ಸುವರ್ಣಕರಪಂಕಜಸ್ಥಿತಪದತ್ವರಾ ರಕ್ಷತಿ .. 39..
 ಸುವರ್ಣಕಮಲಾಕರೇ ಸುಬಹುದಿವ್ಯರತ್ನಾಕರೇ
 ಸುನೀಲಘನಡಂಬರೇ ಹರಿವಪುಃಸುಧಾಂಭೋನಿಧೌ .
 ಸಮುತ್ತಿತಪದಾಂಬುಜಂ ಸಕಲಲೋಕಸಮ್ಮೋಹನಂ
 ಸದಾವತು ಧರಾಶ್ರಿಯೋರ್ಲಲಿತಹಸ್ತಸಂವಾಹಿತಂ .. 40..
 ಘಣೀಂದ್ರಶಯನೇ ಘಣಾಮಣಿವಿಚಿತ್ರಕಾಂತ್ಯುಜ್ಜಲೇ
 ಕುಶೇಶಯಮೃದುತ್ವಚಿ ಕ್ಲಮಪರೀಮುಷಃ ಸಂಗಮಾತ್ .
 ಪದಾಂಬುಜಯುಗಸ್ಯ ತೇ ಕಟಕಧಾರಿಹಸ್ತಾಬ್ಜಯಾ
 ಸುಲೋಹಿತಮಭೂತ್ ಕಿಲಾ ಕಿಮು ಮುಕುಂದ ಸಂವಾಹನಾತ್ .. 41..
 ಸುವರ್ಣಕನಕಾದ್ರಿರಾಡುಪರಿನೀಲಮೇಘಾಯಿತ-
 ಸ್ತದೀಯಕರಪಂಕಜದ್ವಯವಿಷಕ್ತಪಾದಾಂಬುಜಃ .
 ಸರೋವರಜವೋಚ್ಛಲನ್ಮಕರದಷ್ಟದಂತಾವಲಂ
 ರರಕ್ಷ ಯದುಪಕ್ರಮಾನ್ನರಕಹಾವತಾತ್ವತ್ವದಂ .. 42..
 ಪ್ರಪನ್ನಜನಗೋಪ್ರತಾವ್ರತಮಥ ಪ್ರಭೋರ್ಮೂಲತಾಂ
 ಪ್ರಸಿದ್ಧಕರುಣಂ ಚ ತಂ ದ್ವಿರದಪುಂಗವಂ ಯತ್ತ್ವ ರಾ .
 ಜುಗೋಪ ಜಗದಂತರಾ ವಿತತಚಂದ್ರಸಚ್ಚಂದ್ರಿಕಾ-
 ವಿಶುದ್ಧಯಶಸಃ ಶ್ರಿಯಂ ಹರಿಪದಂ ತದಾಭಾತು ನಃ .. 43..
 ಗುಣಾಧಿಕಕೃಪಾಸಖೀ ಭಗವತಸ್ತ್ವ ರಾ ರಕ್ಷಿತುಂ
 ಸಮಸ್ತಜಗದಾಲಯಾನ್ ಭಗವದಂಘ್ರಿಪಂಕೇರುಹಂ .
 ಪ್ರಯಾಪಯತಿ ತತ್ಕೃಪಾವಶಸಮೀರಿತಾನ್ಮಾನಸಾನ್
 ಪುರಃ ಸ್ವಯಮುಪಾರ್ಜಿತುಂ ಭುವನರಕ್ಷಣೋದ್ಯಶಃ .. 44..
 ಮಹಾಯವನಸೇನಯಾ ಮರುದಧೀಶಸೇನಾದ್ರಹೋ
 ನಿರುದ್ಧತಲಗೋಪುರೇ ಯದುಕುಲೋದ್ವಹಾನಾಂ ಪುರೇ .
 ಮಹಾಭಯಮಪಾಕರೋದ್ಯವನಮುಖ್ಯಜಾತಂ ತ್ವರಾ
 ಮುಕುಂದಪದಗೋಚರಾ ಸುಮುಚುಕುಂದಮುಕ್ತಿಪ್ರದಾ .. 45..
 ಸ್ಫುರತ್ಫಣಿವರಾಕುಲಂ ಪ್ರಬಲಶಕ್ತನಕ್ರಾಕುಲಂ
 ಸುರೇಂದ್ರಬಲಸಾಗರಂ ಕ್ಷುಭಿತಮುತ್ಕಟಂ ಕುರ್ವತಃ .
 ಹಿರಣ್ಯಕಶಿಪೋರುರಃಸ್ಥಲವಿದಾರಣಪ್ರೋಚ್ಚಲ-
 ತ್ವಭೂತರುಧಿರೋಕ್ಷಿತಾಃ ಕರನಖಾ ಹರೇರ್ಭಾಂತು ನಃ .. 46..
 ಸನ್ಮಾರ್ಗಸ್ಥಲನಪ್ರಧಾನಕರಣೈಃ ಸ್ವೀಯೈರ್ಜಲೈಃ ಪಂಕಿಲಂ

ಕುವಂತೋ ಭುವನಂ ವಿಚೇರುರನಿಶಂ ಯತ್ಕೈವ ರಕ್ಷೋಧನಾಃ .
 ತತ್ಕೈವೋದಯಮಾಸಸಾದ ಸಮಯೇ ರಾಮಾಂಘ್ರಿಪಂಕೇರಹಂ
 ಚಿತ್ರಂ ಪ್ರಾಪ ಪುರಃ ಶ್ರಿಯಂ ಚ ಭುವನಂ ನಿಷ್ಪಂಕಮತ್ಯಾತನೋತ್ .. 47..
 ದಂಭೋಲಿಃ ಕಲುಷಾದ್ರಿಷು ಶ್ರಿತವತಾಂ ಹೃತ್ತಂಕಜೇಷ್ಟಯಮಾ
 ರಕ್ಷೋವೃಂದತಮೋವಿದಾರಣವಿಧೌ ಸಾಕ್ಷಾಜ್ಜ್ವಲನ್ ಪಾವಕಃ .
 ಕೌಸಲ್ಯಾದಿದೃಗುತ್ಪಲೋತ್ಸವವಿಧೌ ಚಂದ್ರಶ್ಚಯಃ ಸ್ಯಾತ್ ಸ್ವಯಂ
 ರಾಮಸ್ಯಾಂಘ್ರಿಸರೋರುಹಸ್ಥನಖರೋ ಮನ್ಮಾನಸೇ ಸರ್ವದಾ .. 48..
 ಕೌಸಲ್ಯೋದರಸರ್ವಸಂಭವರಮಾನೇತ್ರೋತ್ಪಲಶ್ರೀಕಲ-
 ಶ್ರೀಮತ್ಪುಂದರರಾಮಚಂದ್ರಚರಣಶ್ಚಂಚೂಡ್ಯತಾಂ ಮಾನಸೇ .
 ಯನ್ನೇತ್ಯೈಸ್ತೃಷಿತ್ಯೈಃ ಪಿಬಂತಿ ಮುನಯಃ ಸಂತಪ್ತದೇಹಾಃ ಪುರಾ
 ದುರ್ವಾರತ್ರಯನವಾದಿದುಃಸಹಮಹಾತಾಪೈಶ್ಚಕೋರಾ ಇವ .. 49..
 ಚಿತ್ರಂ ರಾಮಕರಾಭಿವೃಷ್ಟಮನಿಶಂ ಭಾತಿ ಶ್ರಿಯಾ ಸ್ವೋದಯಾ-
 ದುಷ್ಣಾಂಶೋಃ ಕುಲಮುತ್ತುನಾತಿ ಭುವನೇ ರಾಮಾಂಘ್ರಿಪಂಕೇರುಹಂ .
 ನಿತ್ಯಂ ಪುಣ್ಯಜನೋತ್ತಮಾಂಗಮಹಿತಂ ನಿಷ್ಪಾದಯತ್ಯದ್ಭುತಂ
 ಲೋಕಂ ಪುಣ್ಯಜನಪ್ರಹೀಣಮಮಲೈರ್ಜನ್ಮದ್ರುಗಪ್ಯಚ್ಯುತೇ .. 50..
 ರಕ್ಷೋಭಿಃ ಖರದೂಷಣಪ್ರಭೃತಿಭಿರ್ನೇತುಂ ಜಗದ್ಗೂಷಿತಂ
 ರಕ್ಷಂಲಕ್ಷ್ಮಣಪೂಜಿತಾಂಘ್ರಿಕಮಲೋ ಯಾತ್ರಾಂ ಹಿ ಯತ್ರಾಕರೋತ್ .
 ರಾಮಸ್ತತ್ರ ತದೀಯಪಾದಕಮಲಸ್ಪರ್ಶಾತ್ ಸುರೇಂದ್ರಾದ್ರಿಭಿಃ
 ದುಷ್ಪಾಪಂ ಪದಮಾಪ ವೃಕ್ಷಲತಿಕಾಗುಲ್ಮಾದಿ ಸರ್ವಂ ಜಗತ್ .. 51..
 ತಮಃಪ್ರಕೃತಿಷು ಸ್ಫುರತ್ಸುರವಧೂಮುಖಾಂಭೋರುಹ-
 ಸ್ಥಿತಾಧರಸುಧಾಶಿಷು ದ್ವಿಜವರಾಶಿಷು ಸ್ವದ್ರುಹಃ .
 (ಯದಾ)ನನವಿಧುಂತುದೇಷ್ಟಸಹನಂ ಗತಶ್ಚಂದ್ರಮಾ
 ರಘೂದ್ವಹಪದೋಲ್ಲಸನ್ನಖಶರತ್ವಮೇತ್ಯಾಕ್ಷಿಪತ್ .. 52..
 ಪಾದಃ ಪುನಾತು ರಘುವಂಶಸಮುದ್ರಜಾತ
 ಶ್ರೀರಾಮಚಂದ್ರ ಭವತೋ ಮಮ ಮಸ್ತಕಾಗ್ರಂ .
 ಕ್ಷಿಪ್ತಾನಿ ಯೇನ ಭುವನಸ್ಥಿತಪಂಕಜಾನಿ
 ಯೇನೈವ ತತ್ಕುವಲಯಂ ಭಜತಿ ಪ್ರಕಾಶಂ .. 53..
 ಕ್ಷಿಪ್ತೋ ವೇದಪಥಃ ಕ್ಷಮಾಕ್ಷಯಬಲೈಃ ಕ್ಷೇಮಕ್ಷಯಾತ್ಕ್ಲೋಭಿತಾ
 ಕ್ಷೀಣಾಃ ಕ್ಷೋಣಿಭೃತಃ ಕ್ಷರತ್ಕ್ವತಜಯುಕ್ತೇತ್ರಾಃ ಕ್ಷಿತೋತ್ಕ್ಲೇಷಿತಾಃ .
 ಇತ್ಥಂ ಕ್ಷೋಣಿತಲಂ ಕ್ಷಪಾಚರಗಣೈಃ ಕ್ಷಿಪ್ತಂ ಕ್ಷಣಾತ್ ಪ್ರಾಪಿತಂ
 ಕ್ಷೇಮಂ ಲಕ್ಷ್ಮಣಪೂಜ್ಯಲಕ್ಷಣಭೃತಾ ಲಕ್ಷ್ಮೀಪ್ರಿಯಾಂಘ್ರಿಶ್ರಿಯಾ .. 54..

ಕಿರೀಟನಿಕ್ಷಿಪ್ತಮಣಿಪ್ರಕಾಶ-

ನೀರಾಜಿತಂ ಪಾದಸರೋಜಯುಗ್ಮಂ .

ರಾಮಸ್ಥ ಸೇವೇ ರಘುಪುಂಗವಸ್ಯ

ಬ್ರಹ್ಮೇಂದ್ರರುದ್ರಾದಿಸುರೇಶ್ವರಾಣಾಂ .. 55..

ಪಾಯಾತ್ ಪೋಷಿತರಾಜಹಂಸನಿಚಯೇ ಭೂಭೃತ್ಪ್ರಭೋರ್ಮಾನಸೇ

ನಿತ್ಯಂ ಜಾತಬಲಾಪವಾರಣಕರೇ ಸಂಜೀವನತ್ಯಾಗಿನಿ .

ಸ್ವೋತ್ಪತ್ಯಾ ವಿದಧತ್ಪ್ರಸಾದಮತುಲಂ ರಾಮಾಂಘ್ರಿಪಂಕೇರುಹಂ

ಪಂಕಚ್ಚೇದಿ ಶಿರೋಭಿರುತ್ತಮಜನೈಃ ಸಂಸೇವ್ಯಮಾನಂ ಸದಾ .. 56..

ಸರಯೂಪವನೇ ವರಯೂಪಮಯೇ ಚರತಃ ಪರಿತಃ ಸಮಯಾ ರಮಯಾ .

ಕಲಯೇ ವಲಯಾಭರಣೌ ಚರಣೌ ಸುನಖಾವನಘೌ ಮನಸಾ ಶಿರಸಾ .. 57..

ಹೃದಯೇ ಸದಯೇ ನಿದಧೇ ವಿದಧ-

ಚ್ಚರಣೇ ಶರಣೇ ನಿರತಂ ವಿರತಂ .

ಕರುಣಾವರುಣಾವಸಥಃ ಸಪಥಃ

ಪ್ರಭುವಂ ಪ್ರಭವೋ ಜಗತಃ ಸ್ವಗತಂ (?) .. 58..

ಜಂಭಾರಿಮರ್ದನವಿಮರ್ದಿತದಿವ್ಯದೇಹಾ

ಬರ್ಹಿರ್ಮುಖಾ ಯುಧಿ ದಿಶೋ ದಶ ವಿದ್ರವಂತಃ .

ಭಾನೋಃ ಕುಲೇ ಭಗವತಃ ಪದಪದ್ಮಯುಗ್ಮಂ

ಧ್ಯಾತ್ವಾಭವನ್ ಸುಮನಸಃ ಸುಮಹಾರಿನಾಶಾತ್ .. 59..

ಮಾರೀಚಾದಿಸುರಾರಿವೃಂದನಿಧನವ್ಯಾಜೇನ ಭೂಮಂಡಲಂ

ಸಂಚಾರೇಣ ಪದಾರವಿಂದಯುಗಲಂ ಯದ್ರಾಘವಸ್ಯಾಪುನಾತ್ .

ವಿಶ್ವಾಮಿತ್ರಮುನೀಂದ್ರಯಜ್ಞತಪಸಾಂ ಸಿದ್ಧಿಶ್ಚ ಯದ್ದರ್ಶನಾತ್

ತನ್ನಿಶ್ಚೇಯಸಮಾತನೋತು ಮುನಿಭಿಃ ಸಂಪೂಜ್ಯಮಾನಂ ಸದಾ .. 60..

ಚರಣೌ ಶರಣಾಗತಪ್ರಿಯಃ

ಕರುಣಾವಾರಿಧಿರಬ್ಜಲೋಚನಃ .

ವರುಣಾಲಯಪಾಣಿಮರ್ದಿತಾ-

ವರುಣಾಂಭೋಜನಿಭೌ ದದಾತು ಮೇ .. 61..

ಜಂಘೇ ಜಗತ್ರಿತಯವಿಕ್ರಮಜಾಂಘಿಕತ್ವೇ

ಹೇತೂ ಮಧುಪ್ರಮಥನಸ್ಯ ಮನೋಜ್ವರೂಪೇ .

ನೀಲಾಶ್ಮಿ ನಿರ್ಮಿತಮನೋಜ್ವಗದಾಸರೂಪೇ

ಮಾಲಿನ್ಯಖಂಡನಪರೇ ಭವತಾಂ ಮನಃಸ್ಥೇ .. 62..

ಲಕ್ಷ್ಮೀನಾಯಕಜಾನುನೀ ಭುಜಯುಗಾಯಾಮಾವಧೀ ಮಾಮಕೇ

ಭಾಸೇತಾಂ ಹೃದಯೇ ಕರಾಂಬುಜಯುಗಸ್ಪರ್ಶೇನ ರೋಮಾಂಚಿತೇ .

ಉತ್ಸಂಗೋಪರಿ ಸುಂದರೇ ವಿನಿಹಿತೇ ಸಂವಾಹನಾರ್ಥಂ ಶ್ರಿಯಾ
 ರತ್ನಾದರ್ಶಸಭಾನರೂಪಸಹಿತೇ ಸತ್ಕಾಂತಿಪೂರಾವೃತೇ .. 63..
 ಕುಂಭೀಂದ್ರಹಸ್ತಕದಲೀಕರಭೇಂದ್ರನೀಲ-
 ಸ್ತಂಭಾಭಿಭೂತಿಚತುರೌ ಗುಣವೈಭವೇನ .
 ಊರೂ ರಮಾಪ್ರಣಯಿನಃ ಕಮನೀಯಶೋಭೌ
 ನಿತ್ಯಂ ಮದೀಯಹೃದಯೇ ಕುರುತಾಂ ನಿವಾಸಂ .. 64..
 ಮೇಘಃ ಕಿಮೇಷ ಚಪಲಾನಿಚಯೇನ ಯುಕ್ತಃ
 ಸಿಂಧುಃ ಕಿಮೇಷ ಬಡಬಾಮುಖವಕ್ಷಿಯುಕ್ತಃ .
 ಇತ್ಥಂ ಸದಾಮರಗಣಾ ಹಿ ವಿಚಿಂತಯಂತಿ
 ಪೀತಾಂಬರೇಣ ಸಹಿತಂ ಹರಿಮೀಕ್ಷಮಾಣಾಃ .. 65..
 ಲಲಿಮೀಕಾಂತಕಟೀತಟೀನವಮಣಿಶ್ರೇಣೀಸಮುಲ್ಲಾಸಿತ-
 ಸ್ವಚ್ಛಸ್ವರ್ಣಮಯಪ್ರಭಾಕರಕರಶ್ರೀಚೋರಸನ್ಮೇಖಲಾ .
 ವರ್ಣೋತ್ಕೃಷ್ಟಷ್ಟುತಪ್ತಹಾಟಕಪಟೀಸಂಭಾದಿತಾ ಮಾನಸೇ
 ನಿತ್ಯಂ ಭಾತು ತದಂತರಾಲನಿವಸದ್ಧ್ವಾಂತಚ್ಚಟಾಪಾಟಿಕಾ .. 66..
 ಯಸ್ಮಾತ್ಪ್ರೋಯರುಹಾದ್ವಿಧಿಸ್ತ್ರಿಜಗತಾಮೀಶಃ ಪ್ರಭೂತಃ ಪುರಾ
 ಯಸ್ಮಿನ್ನೀಲಸರೋಜಪತ್ರಸದೃಶಂ ವ್ಯೋಮ ದ್ವಿರೇಫಾಕೃತಿಂ .
 ಗತ್ವಾರಾಜತ ತಚ್ಚ ಯತ್ರ ಸರಸಿ ಪ್ರಾದುರ್ಬಭೂವಾಂಬುಜಂ
 ನಾಭೌ ತದ್ಗುಣಸಂಹತೇರ್ವಿವರಣೇ ದೇವೋ ನ ಶಕ್ತೋ ವಿಧಿಃ .. 67..
 ಶ್ರೀವತ್ಸಂ ದನುಜಾರ್ದನಸ್ಯ ರುಚಿರೇ ವಕ್ಷಃಸ್ಥಲೇ ಸಂಶ್ರಿತಂ
 ಶ್ರೀವತ್ಸಂ ಕಿಮು ಜಾನತೀ ಕರುಣಯಾ ತತ್ಸನ್ನಿಧೌ ವರ್ತತೇ .
 ಯದ್ವಾ ಕ್ಷೀರಪಯೋನಿಧಾವುದಯನಾತ್ ಸೌಂದರ್ಯಬುದ್ಧ್ಯಾ ಶುಭಂ
 ಹೃದ್ಯಂ ಕೌಸ್ತುಭನಾಮಕಂ ಮಣಿವರಂ ದ್ರಷ್ಟುಂ ಕಿಮತ್ರಾಗತಾ .. 68..
 ಲಕ್ಷ್ಮೀಕಟಾಕ್ಷಾ ಮಧುಮರ್ದನೋರಃಸ್ಥಲೇ ವಿರಾಜಂತಿ ಸದಾ ಭ್ರಮಂತಃ .
 ಷಡಂಘ್ರಯಃ ಶ್ರೀತುಲಸೀಸುಗಂಧಮತ್ರಾಗತಾ ಲೇಢಮಿವ ಪ್ರವೃದ್ಧಂ .. 69..
 ಮಧುದ್ವಿಷದುರಃಸ್ಥಲೇ ಮೃದುಲರತ್ನಸಿಂಹಾಸನೇ
 ಮನೋಭವತನೋರಪಿ ಶ್ರಿಯಮುಪೇಯುಷಿ ಶ್ರೇಯಸಿ .
 ಚರಾಚರವಿಚಾರಣಕ್ರಮಮುಪೇಯುಷಾ ಶ್ರೇಯಸಾ
 ಕಟಾಕ್ಷವಿಸರೇಣ ನೋಽವತಿ ರಮೇಕ್ಷಮಾಣಾ ಸ್ಥಿತಾ .. 70..
 ಸರ್ವಾಭೀಷ್ಟಫಲಪ್ರದಾನಚತುರೇ ಭೂಭರ್ತ್ವಭಾವೋಜ್ಜ್ವಲೇ
 ನಿತ್ಯಂ ಭಾವವಿವರ್ಧನೇ ಘನರಸಾಶ್ಲೇಷೇ ಪ್ರಿಯೇ ಮಾರುತೈಃ .
 ನಿತ್ಯಂ ವೃದ್ಧಿಮುಪಾಗತೇ ನಿವಸತಿಂ ಲಬ್ಧಾವತಾದ್ರೂಪಿಣೀ
 ವಿದ್ಯುದ್ವಿಷ್ಟುಪದಾಶ್ರಯಾದ್ವಿಲಸತೀ ಜನ್ಮ ಶ್ರಿತಾವಾರಿಧೌ .. 71..

ಸರ್ವಾಭೀಷ್ಟಫಲಪ್ರದಾನಚತುರೇ ಶಾಖಾಭಿರುದ್ಭಾಸಿತೇ
 ಸ್ನಿಗ್ಧಶ್ರೀಕರಪಲ್ಲವಾರುಣಶುಭಸ್ಯಂಧೋಜ್ಜ್ವಲೇ ಶ್ಯಾಮಲೇ .
 ಮಧ್ಯಸ್ಥಾ ಹರಿಚಂದನೇ ವಿಲಸತೀ ಶ್ರೀಕಲ್ಪವಲ್ಲಿ ಶ್ರೀತಾ-
 ನಸ್ಮಾಲ್ಲೋಚನಷಟ್ಪದ್ಯೈಃ ಕರುಣಯಾ ಸಂವೀಕ್ಷಮಾಣಾ ಸದಾ .. 72..
 ಕಾರ್ಯದ್ರವ್ಯನಿದಾನಕಾರಣತಯಾ ಜೋಘುಷ್ಯಮಾಣೇ ಗುಣೈ-
 ರಾಶ್ಲಿಷ್ಟೇ ನಿಜರೂಪಸಂಪದುಚಿತಾತ್ ಸತ್ತ್ವಾನ್ಮಹತ್ತ್ವಾತ್ ಸತಾಂ .
 ಪ್ರತ್ಯಕ್ಷೇ ನಿರಪಾಯಸಂಗಮುಚಿತಂ ಪ್ರಾಪ್ತಾ ಪರಾ ಜಾತಿವತ್
 ದ್ರವ್ಯೇಽಸ್ಮಾಕಮುಪೇಯುಷಾಂ ನಯನಭೂರ್ಭೂಯಾತ್ ಸದಾ ಸೇಂದಿರಾ .. 73..
 ವಿದ್ವದ್ಭಿಃ ಪುರುಷಾರ್ಥಸಾಧನತಯಾ ಸಂಪ್ರಾರ್ಥ್ಯಮಾನೇ ಗುಣೈ-
 ರಂಗೈಃ ಕರ್ಮಭಿರುಜ್ಜ್ವಲೇ ಘನರುಚಾ ರೂಪಶ್ರಿಯಾ ರಾಜಿತೇ .
 ಕ(ಶ)ಸ್ತೇ ಸ್ತೋತ್ರಮುಖೈಃ ಪ್ರಕಾಶಮತುಲಂ ಸಂಪ್ರಾಪಿತೇ ದಕ್ಷಿಣಾಂ
 ವಿಷ್ಣಾವಧ್ವರದಕ್ಷಿಣೇವ ಕಮಲಾ ಸಂರಾಜತೇಽಸ್ಮಾದೃಶಾಂ .. 74..
 ಧಾತುವ್ಯಾಪ್ತಚಿರಂತನಪ್ರಕೃತಿಸಂಸ್ಥಾನಶ್ರಿತೇ ಸಾಧುತಾ-
 ಶಾಲಿನ್ಯಂತಕೃದಾದಿಶಿಕ್ಷಣಯುತೇ ವಿದ್ವದ್ಭಿರತ್ಯಾದೃತೇ .
 ಶಾಬ್ದಬ್ರಹ್ಮಣಿ ದುವಿವೇಚನತಯಾ ನಿತ್ಯಾನುಬಂಧಂ ಗತಾ
 ಶ್ರೀರಾಸ್ತಾಂ ಕರುಣಾಮಯೀ ಪ್ರಕೃತಿವಜ್ಜಿಹ್ವಾಗ್ರಭಾಗೇಷು ನಃ .. 75..
 ಪಂಕಚ್ಚೇದಿನಿ ಪಾಲಿತತ್ರಿಭುವನೇ ಪಂಕೇರುಹಶ್ರೀಕರೇ
 ಪಾದಸ್ಪರ್ಶಪರಾಕೃತಾಖಿಲತಮಸ್ತೋಮೇ ಪರೇ ಬ್ರಹ್ಮಣಿ .
 ಪಾಯಾದಂಶುಮತಿ ಪ್ರಭೇವ ಪರಮವ್ಯೋಮಾಶ್ರಯೇ ಸಂಸ್ಥಿತಾ
 ಪದ್ಮಾಪಾಂಗನಿರೀಕ್ಷಣೈಃ ಪ್ರತಿಕಲಂ ಪಶ್ಯಂತ್ಯನನ್ಯಾಶ್ರಿತಾನ್ .. 76..
 ಪದ್ಮಾಯಾ ಮುಖಮಂಬುಜಂ ಸುವಿಮಲೇ ನೇತ್ರೇ ಚ ನೀಲೋತ್ಪಲೇ
 ತಸ್ಯಾಶ್ಚಿತ್ತಮಶೋಕಮಬ್ಜವಸತೇವೇಣ್ಯಾಂ ಸ್ಥಿತಾ ಮಲ್ಲಿಕಾ .
 ಚೂತಂ ಪಾಣಿತಲಂ ತತಃ ಸ್ಮರಶರಾಃ ಪಂಚಾಪಿ ತತ್ರಾಸತೇ
 ತೈರ್ನಿತ್ಯಂ ಪರಿಮೋಹಿತಃ ಕಿಮು ಹರಿರ್ನಿದ್ರಾತಿ ಗೇಹೇ ಚಿರಂ .. 77..
 ಪದ್ಮಾಯಾ ಮುಖಮಂಬುಜಂ ಸುವಿಮಲೇ ತತ್ರಾಪಿ ನೀಲೋತ್ಪಲೇ
 ನೇತ್ರೇ ತತ್ರ ಕನೀನಿಕಾ ಮಧುಕರಾಃ ಸಂಚಾರಕಾಃ ಸರ್ವದಾ .
 ನೀಲಾಂಭೋದರುಚಿಹರೇಃ ಕಲಿಯುಗೇಷ್ವಾತನ್ವಿ ತೇನಾನ್ಯಥಾ
 ಶುದ್ಧಸ್ಥಾಟಕಕಾಂತಿಯುಕ್ತತನುತಾ ಪ್ರೌಢಿಂ ಗತಸ್ಯ ಧ್ರುವಂ .. 78..
 ಮುಕ್ತಾಹಾರವಿರಾಜಿತೇ ಮಣಿವರಶ್ರೀಸಂಪದೋದ್ಭಾಸಿತೇ
 ಲಕ್ಷ್ಮೀಲೋಚನಷಟ್ಪದ್ಯೈರನುಕಲಂ ಪೇಪೀಯಮಾನೇ ಮುದಾ .
 ಶ್ರೀವತ್ಸಾಂಕಿತವಕ್ಷಸಿ ಶ್ರೀತವತಾಮಾನಂದಸಂದೋಹನೇ

ಶ್ರೀಶಸ್ಯಾನಿಶಮಂತರಂಗಮಧಿಕಂ ಸಕ್ತಂ ಭವೇನ್ಮಾಮಕಂ .. 79..
 ಲಕ್ಷ್ಮೀಪಾದಸರೋಜಯಾವಕರಸಸ್ಪರ್ಶೇನ ಮುದ್ರಾಂಕಿತೇ
 ಗೋಪೀತುಂಗಪಯೋಧರಾದರವತೋ ಗೋಪಾಲಕನ್ಯಾದ್ಭುತೇ .
 ಮುಕ್ತಾಹಾರಮಯೀ ವಿರಾಜತಿ ರಮಾಕಾಂತಸ್ಯ ವಕ್ಷಸ್ಥಲೇ
 ಲಕ್ಷ್ಮೀಮಂದಿರರಕ್ಷಿಬಾಹ್ಯಪರಿಘಾ ಕ್ಷೀರಾಂಬುಧೇಃ ಕುಲ್ಯಕಾ .. 80..
 ಸೂರ್ಯಾಟೋಪದಲತ್ನದಾಘನರುಚಿವ್ಯಾಪ್ತಂ ಸ್ಫುರತ್ತಾರಕಂ
 ಕಾಂತಂ ನಿತ್ಯಮನಂತಮಾಶ್ರಿತವತೀ ವಿಶ್ವಪ್ರಿಯಾಧಾಯಿನೀ .
 ಲಕ್ಷ್ಮೀರಿಂದುಕಲೇವ ರಾಜತಿ ತಮಸ್ತೋಮಚ್ಛಿದಾಂ ಕುರ್ವತೀ
 ಹ್ಯಸ್ಮನ್ನೇತ್ರಚಕೋರಪಾರಣಕರೀ ಸತ್ಸಂಚಯಶ್ರೀಕರೀ .. 81..
 ರಾಜ್ಯಾಭಿಷೇಕಸಮಯೇ ರಘುಪುಂಗವಸ್ಯ
 ಶಕ್ರೇಣ ಸಾದರಸಮರ್ಪಿತಪದ್ಮಮಾಲಾ .
 ವಕ್ಷಸ್ಥಲೇ ವಹತಿ ವಾರಿದಮಧ್ಯಗಾಮಿ-
 ವಿದ್ಯುತ್ಪ್ರಭಾಂ ಕನಕರತ್ನಮಯೀ ವಿಚಿತ್ರಾ .. 82..
 ಲಕ್ಷ್ಮೀಮಂದಿರಮಿಂದಿರಾಪ್ರಣಯಿನೋ ವಕ್ಷಸ್ಥಲಂ ರಾಜತಾಂ
 ಕಸ್ತೂರೀಧನಸಾರಕುಂಕುಮರಜಃಪಂಕ್ತೈಃ ಸದಾ ವಾಸಿತಂ .
 ಮುಕ್ತಾದಾಮಭಿರುಜ್ಜ್ವಲಂ ಮಣಿಮಯೈಃ ಸಂಭೂಷಿತಂ ಭೂಷಣೈಃ
 ಅಸ್ಮನ್ಮಾನಸಪಂಕಜೇ ಹರಿಧನುಶ್ಚಿತ್ರಂ ಸ್ಫುರತ್ಕಾಸ್ತುಭಂ .. 83..
 ಲಕ್ಷ್ಮೀರಿಂದುಕಲೇವ ರಾಜತಿ ಶುಭಾನಂತಸ್ಯ ವಕ್ಷಸ್ಥಲೇ
 ನಿತ್ಯಂ ಪಂಕಜಬಾಧಿನೀ ಕುವಲಯಾನಂದಪ್ರದಾ ವಾರಿಧೌ .
 ಜಾತಾ ವಿಷ್ಣುಪದಾಶ್ರಿತಾ ಹರಶಿರಃಸಂಸೇವಿತಾ ಶಾರದೋ-
 ಲ್ಲಾಸೈಃ ಸರ್ವಜಗತ್ಪ್ರಮೋದನಕರೀ ಹೃತ್ತುಂಡರೀಕಸ್ಥಿತಾ .. 84..
 ಲಕ್ಷ್ಮೀಸ್ತುಂಗಪಯೋಧರಾವೃತತಲೇ ಮುಖ್ಯಾಮೃತಾಸ್ವಾದನಾ-
 ಯಾನರ್ಥೈರ್ಮಣಿಭಿರ್ವಿರಾಜಿತತಲೇ ಮೀನಾದಿಭಾವೋಜ್ಜ್ವಲೇ .
 ರಾಮಾಲಬ್ಧನಿಜಾಂತರೇ ವಿಲಸತೀ ಶ್ಯಾಮೇಂದ್ರನೀಲಾಂಬುಧೌ
 ಸಂಗಂ ಪ್ರಾಪ್ತವತೀ ನಿರಂತರಮಿಯಂ ಮನ್ಮಾನಸಾವಾಸಿನೀ .. 85..
 ಪಾ(ಪು)ಣ್ಯಾ ಕರಾಂಘ್ರಿಕಮಲೇಕ್ಷಣತಾರಕಾದಿ-
 ನೀಲೋತ್ಪಲಭ್ರಮರಶೋಭಿತಗಾತ್ರವಲ್ಲೀ .
 ಲಕ್ಷ್ಮೀರ್ವಿಭಾತಿ ತಟಿನೀವ ಮಹೀಭೃತೋಽನ್ತ-
 ನಾರ್ಗೇಂದ್ರವಾಸರಸಿಕಸ್ಯ ರಮಾಪ್ರಿಯಸ್ಯ .. 86..
 ಲಕ್ಷ್ಮೀತುಂಗಪಯೋಧರಾವೃತತಲೇ ಸತ್ಯಶ್ರಿಯೋದ್ಧಾಸಿತೇ
 ನಾನಾಧಾತುವಿಮಿಶ್ರಿತೇ ಶುಭಗುಹಾವಾಸೇ ಹರಿಕ್ಷ್ಮಾಭೃತಿ .

ಪದ್ಮಾ ನಿರ್ಮುರಣೀವ ಭಾತಿ ಮಕರೀಚಿತ್ರಾ ಮನೋಹಾರಿಣೀ
 ಸನ್ನೀನಾದ್ಯವತಾರನಿತ್ಯರಸಿಕಾ ಹ್ಯಸ್ಮಾದೃಶಾಂ ಪಾವನೀ .. 87..
 ರೇಖಾಭಿಸ್ತಿಸ್ತಭಿಸ್ತಯೀಮವದೃತಶ್ಲೋಲ್ಲಾಸಯನ್ ಸೀಮಭಿಃ
 ವರ್ಣೋತ್ಕರ್ಷವಿರಾಜಿತೋ ರಿಪುಗಣಾನ್ ಸಂಭೀಷಯನ್ ಸ್ವೋದ್ಭವೈಃ .
 ಗಂಭೀರಧ್ವನಿಭಿರ್ವಿರಾಜತಿ ಹರೇಃ ಕಂಠಃ ಸದಾ ಕಂಬುವತ್
 ಮುಕ್ತಾಹಾರಮಯೂಖಶುಕ್ಲಮಯುತೋ ಮನ್ಮಾನಸಾಂಭೋರುಹೇ .. 88..
 ಗ್ರೀಷ್ಮತುಫಸ್ಪುರದಂಶುಮತ್ಕರಸಮಶ್ರೀಮನ್ಮಣಿಶ್ರೇಣಿಕಾ-
 ರೋಚೀರಾಜಿವಿರಾಜಿತಾಂಗದಲಸದ್ವಾಹೂದಾರಲಂಕೃತಃ .
 ತದ್ಭೋಗಾಯಿತಹೇಮರತ್ನಕಟಕಶ್ರೀಮತ್ಕರಾಂಭೋರುಹಃ
 ಪಾಯಾನ್ವಃ ಪರಮಃ ಪುಮಾನ್ ಕರುಣಯಾ ಸಂವೀಕ್ಷಮಾಣಃ ಸದಾ .. 89..
 ಚತ್ವಾರೋ ಭುಜಗಾ ಇವಾಸುರರಿಪೋರ್ವಿಂಷ್ಟೋರರಾಜನ್ ಭುಜಾಃ
 ತದ್ಭೋಗಾ ಇವ ಸುಂದರಾ ಮುರರಿಪೋಸ್ತೇಷಾಮರಾಜನ್ ಕರಾಃ .
 ತದ್ಭೋಗಸ್ಥಿತರತ್ನವತ್ಕರರುಹಾ ರಾಜಂತಿ ರತ್ನಶ್ರಿಯಾ
 ತದ್ಭಾಸೇವ ಕರಾ ವಿರೇಜುರನಿಶಂ ರಕ್ತೋತ್ಪಲಶ್ರೀಮುಷಃ .. 90..
 ಭಾಸ್ವತ್ಕೋಟಿನಿರಾಸಕಾರಿಕಿರಣಸ್ತೋಮೇನ ಸರ್ವಂ ಜಗತ್
 ಕುವಣಂ ಭಯಹೀನಮುಜ್ಜ್ವಲಶಿಖಾಜಾಲೈಃ ಸುರದ್ವೇಷಿಣಾಂ .
 ಭಾಸ್ವದ್ರತ್ನಕಿರೀಟಕುಂಡಲಸಚ್ಚೀರ್ಷಚ್ಛಿದಾಕಾರಣಂ
 ಚಕ್ರಜ್ಯೋತಿರುಪಾಸ್ಮಹೇ ಮಧುರಿಪೋರ್ವಾಮಾನ್ಯಹಸ್ತಾಶ್ರಯಂ .. 91..
 ವೈರಿಂಚಪ್ರಲಯಾನಲಪ್ರತಿಭಟಂ ಭಾಸ್ವತ್ಪರಾರ್ಥಪ್ರಭಂ
 ಕೃತ್ಯಾಭೇದವಿನಾಶಿ ಖಂಡಪರಶೋಃ ಕಾಶೀಪುರಪ್ಲೋಷಣಂ .
 ಸರ್ತ್ವಿಕಂಘಸುದಕ್ಷಿಣಪ್ರಶಮನಂ ಚೈದ್ಯಾದಿನಿರ್ವಾಪಣಂ
 ಚಕ್ರಂ ಜ್ಯೋತಿರುಪಾಸ್ಮಹೇ ನಿರುಪಮಂ ವಿಷ್ಟೋಃ ಕರಶ್ರೀಕರಂ .. 92..
 ಸೂರ್ಯೇಂದ್ರಾಗ್ನಿಯಮಾನಿಲಾದಿಭಯದಜ್ವಾಲಾಸಹಸ್ತಾವೃತಂ
 ಕೃತ್ಯಾಪ್ರೇಷಣದುರ್ನಯೇನ ಕುಪಿತಂ ದುರ್ವಾಸಸಃ ಪಾರ್ಥಿವಂ .
 ಕಲ್ಪಾಂತಾನಲಭೀಷಣಂ ಮುನಿವರಪ್ರಾಣಾಪಹಾರೋತ್ಸುಕಂ
 ಕಾಂತಂ ಸ್ತೋತ್ರಗಣೈರ್ಮಹೀಭೃದುದಿತ್ಯೈಶ್ಚಕ್ರಂ ಮಹಃ ಪಾತು ನಃ .. 93..
 ಏತತ್ತಿಂ ಮಹ ಏವ ನಾಧಿಕರಣಂ ಷಟ್ಕೋಣಸಂಸ್ಥಾಕೃತೇ-
 ಯದ್ಯೇತನ್ಮಹಸೋ ನಿದಾನಮಪರಂ ಜ್ವಾಲಾಃ ಕುತಃ ಸರ್ವಗಾಃ .
 ಧಾರಾಸ್ತಾ ಇತಿ ಚೇನ್ನ ಭೇದಧಿಷಣಾಭಾವಾನ್ಮಹಶ್ಚಕ್ರಯೋಃ
 ಭೇದೋ ವಾ ಕಿಮಭೇದ ಏವ ನ ವಯಂ ಜಾನೀಮಹೇ ತತ್ತ್ವತಃ .. 14..
 ಜ್ವಾಲಾಕೇಸರಭಾಸಿಮಧ್ಯನಿವಸತ್ಪದ್ಮೋಟಿಸಿಂಹಾಸನ-
 ಶ್ರೀಮತ್ಕೋಶವಿರಾಜಿತಂ ಹರಿಕರಸ್ವರ್ಶಾರ್ದ್ವಿಕಾಸಂ ಗತಂ .


ನಿತ್ಯಂ ಮಾಮಕಮಾನಸೇ ವಿಲಸತಾಚ್ಚಕ್ರಾಬ್ಜಮಂತಸ್ತಮ-
 ಸ್ತೋಮಚ್ಛೇದಿಸಹಸ್ವರಶ್ಮಿವಿಲಸದ್ಭಾಸ್ವತ್ಪರಾರ್ಥಪ್ರಭಂ .. 95..
 ರೂಪಂ ಯಸ್ಯ ಶಶಿಪ್ರಭಂ ಶ್ರುತಿಮಯೋ ಯಸ್ಮಿನ್ ರಸಃ ಸರ್ವದಾ
 ಯತ್ಪಾನಾದವನೀಭ್ಯದುತ್ತಮಪದಂ ದುಷ್ಟಾಪಮಾಪದ್ಭುವಃ .
 ಶಬ್ದೋ ಯಸ್ಯ ಸುರಾರಿಮುಖ್ಯಹೃದಯೇ ಶೋಕಪ್ರದಃ ಸರ್ವದಾ
 ಸೋಽಸ್ತು ಶ್ರೀಧರವಾಮಹಸ್ತನಿಲಯಃ ಶಂಖಃ ಸ್ಫುರನ್ಮಾನಸೇ .. 96..
 ಯನ್ನಿಹಾರ್ದವಿದಾರಿತಾಃ ಸುರರಿಪುಪ್ರಾಕಾರದುರ್ಗಾದಯೋ
 ಯನ್ನಿಹಾರ್ದವಿಭೀಷಿತಾ ದಶ ದಿಶೋ ವಿದ್ರಾವಿತಾಃ ಶತ್ರವಃ .
 ಯನ್ನಿಧ್ಯಾನವಿನಿರ್ಮಲೀಕೃತಧಿಯಃ ಸಂತಃ ಸಮುತ್ತಾರಿತಾಃ
 ಸೋಽಸ್ಮನ್ನಾನಸಪಂಕಜೇ ವಿಲಸತು ಶ್ರೀಶಂಖರಾಜಃ ಸದಾ .. 97..
 ಕೌಮೋದಕೈನಿಶಂ ವಿಭಾತು ಹೃದಯೇ ವೈಕುಂಠಪಾಣಿಗ್ರಹಾ
 ರತ್ನೋದ್ಭಾಸಿಸುವರ್ಣವಿಗ್ರಹವತೀ ಸನ್ನೇರುಸಾರಾಸ್ವದಂ .
 ಸಂಪಿಷ್ಟಾಸುರವೃಂದಮಾಂಸರುಧಿರಶ್ಲಕ್ಷ್ಣಾಂಗರಾಗಾನ್ವಿತಾ
 ನಿತ್ಯಂ ವೀರರಸೋತ್ಸುಕಾಶ್ರಿತಜನಶ್ರೇಯೋಽಭಿವೃದ್ಧಿಪ್ರದಾ .. 98..
 ದೇವಾರಾತಿಕರೋರಕಂಠನಿಕಷಗ್ರಾವಚ್ಛಿದೋಲ್ಲೇಖನಾತ್
 ತೈಕ್ಷ್ಣ್ಯಂ ಪ್ರಾಪ್ತಮತೀವ ಕೇಶವಕಟಶ್ರೀಕಾರಣಂ ನಂದಕಂ .
 ನೀಲಂ ವರ್ಣಮಿವಾಶ್ರಯಾದುಪಗತಂ ವಹ್ನಿಂ ವಿಹಾಯಸ್ಥಿತಂ
 ಧೂಮಸ್ತೋಮಮಿವಾಶ್ರಯೇಽಹಮನಿಶಂ ಪಾಪಾದ್ರಿಭೇದಕ್ಷಮಂ .. 99..
 ಜ್ಯಾನಿಸ್ತಾನವಿದೀರ್ಣವೈರಿಹೃದಯಪ್ರಾಣೋರಗೋತ್ಸಾರಣ-
 ಪ್ರಾದುರ್ಭೂತಪರಾಕ್ರಮಾರ್ಜಿತಯಶೋವ್ಯಾಪ್ತಾಖಿಲಾಶಾಂತಿಮಂ .
 ಭಾಸ್ವದ್ರಶ್ಮಿಸಮಾನಬಾಣನಿಕರೋಚ್ಛುಷ್ಮೀಕೃತಾರಿಪ್ರಭಾ-
 ನೀರಂ ಕಾರ್ಮುಕಮಾಶ್ರಯೇಽಹಮನಿಶಂ ವಿಷ್ಣೋಃ ಕರಶ್ರೀಕರಂ .. 100..
 ಚಕ್ರಂ ದಕ್ಷಿಣಪಾಣಿಪಂಕಜದಲೇ ಸೂರ್ಯಾಯಮಾಣಂ ವಹನ್
 ಶಂಖಂ ವಾಮಕರಾಂಬುಜೇ ಕೃತರುಚಿಂ ಹಂಸಾಯಮಾನಂ ವಹನ್ .
 ಭೃಂಗಾವಲ್ಯುಪಮಂ ಕರಾಂಬುಜತಲೇ ಖಡ್ಗಂ ಪರೇ ಸಂವಹನ್
 ವಿಷ್ಣು ರಾಜತಿ ವಾರಿತಾಖಿಲರಿಪುರ್ಹಸ್ತಾಂತರೇ ಸದ್ಗದಾಂ .. 101..
 ಸೌರಭ್ಯರಕ್ತಿಮಮೃದುತ್ವಸಮಂಚಿತಸ್ಯ
 ವಿಷ್ಣೋ ತವಾಧರದಲಸ್ಯ ಮನೋಜ್ವರೂಪಾಃ .
 ಏಕದ್ವಿಯೋಗಸಹಿತಾ ಮಧುಕೈಟಭಾರೇ
 ಬಿಂಬಪ್ರವಾಲವಿಟಪಾ ನ ಸಸಾ ಭವಂತಿ .. 102..
 ಮುಕ್ತಾ ಮುಖಾಂಭೋಜನಿವಾಸಮೇತ್ಯ
 ದಂತಚ್ಛಲಾತ್ತೇ ದನುಜೇಂದ್ರಶತ್ನೋ .

ಮುಕ್ತಾ ಬಭೂವುರ್ಜಲಜನ್ಮವತ್ತ್ವೇಽ
ಪ್ಯಹೋ ಮಹೀಯಾನ್ ಗುಣಸನ್ನಿಕರ್ಷಃ .. 103..
ಮಂದಸ್ಮಿತಂ ಮಧುರಿಪೋರ್ಮುಖಚಂದ್ರಬಿಂಬೇ
ಜ್ಯೋತ್ಸ್ನಾಯತೇ ಜಿತನಿಶಾಚರಬಾಲಕಸ್ಯ .
ಕರತೂರಿಕಾತಿಲಕಮೇತಿ ಕಲಂಕಶೋಭಾಂ
ಲೀಲಾವಶೇನ ವಿಧೃತಂ ರುಚಿರೇ ಲಲಾಟೇ .. 104..
ಕಂದರ್ಪಃ ಕಮಲಾಪತೇರ್ಮುಖರಥಂ ದಂತಾಧರಾಂಭೋಜಸ-
ನ್ಮುಕ್ತಾದಿದ್ರುಮಭೂಷಿತಂ ತ್ರಿಜಗತಾಂ ಸಮೋಹನಾ ಯದ್ಭುವಂ .
ನಾಸಾಭ್ಯೂ ಯುಗವೀಕ್ಷಣಾದಿಶರಧೀಷ್ಟಾಸೇಷುಮುಖ್ಯಾಯುಧೈಃ
ಸಜ್ಜಂಹ್ಯಾತನುತೇ ತತೋ ಹಿ ಮುನಯಸ್ತದ್ ಧ್ಯಾನಿನೋ ಮೋಹಿತಾಃ .. 105..
ಆಕರ್ಣಾಂತವಿಶಾಲಲೋಚನಯುಗಂ ಪದ್ಮಾದರಾತ್ ಸಂಶ್ರಿತಾ
ಭೃಂಗಾಣಾಮಿ ಮಿಯಮಾಲಿರಿತ್ಯಕುರುತಾಂ ಬುದ್ಧಿಂ ಜನಾನಾಂ ಭುವೌ .
ವೇತಂಡಾಚಲವಾಸಿನೋ ಮಧುರಿಪೋರ್ಯತ್ರಾಸನೇ ತತ್ಸದಾ
ಪಶ್ಯೇಯಂ ವರದಪ್ರಭೋರ್ಮುಖಮಹಂ ರತ್ನಸ್ಪರತ್ಕುಂಡಲಂ .. 106..
ಸೌಂದರ್ಯಾಮೃತದೀರ್ಘಿಕಾ ಮುರರಿಪೋಃ ಕರ್ಣದ್ವಯೀ ಕುಂಡಲ-
ಪ್ರತ್ಯುಪ್ಪಾನಘರತ್ನಕಾಂತಿನಿಚಯಪ್ರದ್ಯೋತಿಗಂಡಸ್ಥಲಾ .
ನೇತ್ರದ್ವಂದ್ವವಿಶಾಲತಾವಧಿರಘಶ್ರೇಣೀಸಮುತ್ಸಾರಿಣೀ
ಶಷ್ಕುಲ್ಯಾ ಸದೃಶೀ ವಿಭಾತು ಹೃದಯೇ ರೇಖಾಭಿರುದ್ಭಾಸಿತಾ .. 107..
ವಿಷ್ಣೋರ್ದಕ್ಷಿಣಲೋಚನಂ ದಿನಕರೋ ವಾಮಂ ತು ತಾರಾಧಿಪೋ
ಲೋಕಾನಂದಕ ಇತ್ಯಲಂ ಮುನಿಗಣಾ ವಕ್ತುಂ ಪ್ರವೃತ್ತಾ ಮೃಷಾ .
ದೃಗ್ರೂಪೇಣ ತಯೋಃ ಸ್ಥಿತೌ ಮುರರಿಪೋರ್ನಾಸ್ತಿ ಪ್ರಸಕ್ತಿಃ ಪರಂ
ತತ್ಪುಲ್ಯಂ ಪ್ರತಿಬಿಂಬಿತಂ ನಯನಯೋಸ್ತಚ್ಚಂಖಚಕ್ರದ್ವಯಂ .. 108..
ಕಸ್ತೂರಿತಿಲಕಾಂಕಮಂದಹಸಿತಜ್ಯೋತ್ಸ್ನಾನನೇಂದುಂ ಹರೇ-
ರಸ್ಮನ್ನೇತ್ರಚಕೋರಯುಗ್ಮಮನಿಶಂ ಪೇಯಾನ್ಮುಧಾ ಯಸ್ತಮಃ .
ಕೌಟಿಲ್ಯಾಲಯಕುಂತಲಾಕೃತಿಯುತಂ ಸದ್ರತ್ನನಿರ್ಯತ್ಪ್ರಭಾ-
ಜಾಲೋಲ್ಲಾಸಿಕಿರೀಟಸೂರ್ಯಸಹಿತಶ್ಚಕ್ರೇನ್ತರಾಪೀಡಿತಂ .. 109..
ಪದ್ಮಾನಾಯಕಪಾದಪದ್ಮಯುಗಲೀಮಾಸ್ವಾದ್ಯ ತಜ್ಜಂಘಯೋಃ
ಸ್ಥಿತೋರುದ್ವಯಮಾಪ್ಯ ತತ್ಕಟಿತಟೀಮಾಶ್ರಿತ್ಯ ತನ್ನಾಭಿಜಂ .
ಪದ್ಮಂ ಪ್ರಾಪ್ಯ ರಮಾಪರಿಗ್ರಹಮುರಃ ಪ್ರಾಪ್ಯಾಯುಧಾಲಂಕೃತಾನ್
ಹಸ್ತಾನಾಪ್ಯ ಮುಖಾಬ್ಜತನ್ಮಕುಟಯೋರ್ಮನ್ಮಾನಸಂ ಸ್ಯಾದ್ಭುವಂ .. 110..
ಶ್ರೀಮತ್ಕೌಶಿಕವಂಶವಾರಿನಿಲಯಾದಾಚಾರ್ಯರತ್ನಾಕರಾತ್
ಕೃಷ್ಣಾರ್ಯಃ ಸಮಭೂತ್ ಕಲಾಪರಿವೃತಃ ಶೀತಾಂಶುನಾ ನಿರ್ಮಿತಃ .


ಶ್ರೀವರದರಾಜಶತಕಂ

ಸೂನುವೇಂಕಟಕೃಷ್ಣನಾಮಸಹಿತಸ್ತಸ್ಯಾಕರೋದ್ವೈಷ್ಟವಂ
ಶ್ರೀಪಾದಾದಿಶಿಖಾವಧಿಸ್ತವಮಿಮಂ ಮುಖ್ಯಂ ಸಮೃದ್ಧಾರ್ಥಕಂ .. 111..
.. ಇತಿ ಶ್ರೀವರದರಾಜಶತಕಂ ಸಂಪೂರ್ಣಂ ..

Proofread by Musiri Janakiraman

——
Shri Varadaraja Shatakam

pdf was typeset on July 30, 2021

——
Please send corrections to sanskrit@cheerful.com

